

આ શ્રીમુખમાંથી નીકળેલા, ત્રિકાળ અબાધિત મોતી છે;
અજ્ઞાન અને મળ, વિક્ષેપે, જલતી સંસારી હોળી છે.---આ...

આ દુનિયામાં ગૂંચવનારી, ત્રિ-વિષયા ગાંઠ જ મોટી છે;
તે સર્વ કષાયોની માતા, મોહાગ્નિ જલતી ભઠ્ઠી છે.

મીઠી મધલાળે ચોંટીને, ભટકાયા લખોટો-ગોટી છે;
ને ક્રોધાગ્નિનું ગૂઢ ઈંધણ, સ્ત્રીપુરુષ લૈંગિક મસ્તી છે.---આ...

આ માનસિક આનંદ વિભાવી, ભોગવનારી ભૂલ મોટી છે;
જે પરિણામે જન્મે (અ)હંકાર, બાવાની વસમી ટોળી છે.

સ્ત્રીજાતિ કપટાવર્ણીથી, મોહાંધ સ્વભાવે ભટકે છે;
ને પુરુષ ગૂંચે અહંકારે, ગ્રાહક-વેપારી હરખે છે.---આ...

લૂલા-લંગડા-અંધાનેયે, કામાંધી-કષાયો પજવે છે;
સ્થૂળ બ્રહ્મચારી યા સતિયુની, વિષયની ગ્રંથિ ઓગળે છે.

સ્વદારા સંતોષી 'જીવ'ને, પરલોકે સુખની આશા છે;
બાકી તો પાશવ-કર્મીને, તિર્યચ કે નારકી વાસા છે.---આ...

પાનું પડિયું નિભાવી લીધું, એ જ્ઞાનાર્થી 'વિજ્ઞાની' છે;
જે નફો શોધે દુનિયાનો, એ જીવ અઠંગ સંસારી છે.

ઘરબાર અને આવા સગપણ, સંસારે કાજળ-કોટડી છે;
આ જંજળોથી છૂટવાની, ઇચ્છા કર 'વસ્તુ' મોટી છે.---આ...

આ મૃત્યુલોકી માનવની, આયુષની દોરી ટૂંકી છે;
પોતા મેળે કશું થાશે નહીં, "જ્ઞાની"ની કૃપા મૂળ શક્તિ છે.

તપ-ઉણોદરી, સત્સંગ ભીડો, વીતરાગ થવાની જનની છે;
જે છૂટવાનાં સત્કામી છે, તે નિરપેક્ષિત જ સુ-મની છે.---આ...

દર્શન કર તીર્થકર મૂર્તિ, એ નિર્મળ ઓંખો ચોખ્ખી છે;
નિર્વાસની નયનોની ધારા, નિઃસ્પૃહી સંગતિ નોખી છે.

‘ઈન્ડામેન્ટલ’ સ્વ-આરાધન, પંચાજ્ઞા મહીં ગૂઢ ચાવી છે;
આ દુનિયાને છે ઉપકારી, જોણે પ્રજ્ઞાધાર પચાવી છે.---આ...

સ્ત્રીપુરુષ યા તો નપુંસકને, ચીતરેલું પુદ્ગલ મૂંઝવે છે;
ને શુદ્ધાત્માની સિદ્ધગતિ, અ-લિંગ અગોચર અભરે છે.---આ...

